

ఆంధ్రప్రదేశ్ దేశీయ జలమార్గముల ప్రాధికార సంస్థ చట్టము, 2023

అధ్యాయము - I

ప్రారంభిక

పరిచ్ఛేదములు

1. సంగ్రహనామము, విస్తరణ మరియు ప్రారంభము
2. నిర్వచనములు

అధ్యాయము - II

ఆంధ్రప్రదేశ్ దేశీయ జల మార్గముల ప్రాధికార సంస్థ

3. ఆంధ్రప్రదేశ్ జల మార్గముల ప్రాధికార సంస్థ యొక్క ఏర్పాటు మరియు దానిని నిగమిత మొనర్చుట
4. బోర్డు సభ్యుల యొక్క సేవా షరతులు
5. సభ్యునిగా నియామకమునకు అనర్హతలు
6. చైర్మన్ అధికారములు
7. సమావేశములు
8. సభ్యుల యొక్క తొలగింపు
9. ప్రాధికార సంస్థ యొక్క ప్రొసీడింగులు శాసనమాన్యత కోల్పోకుండుట
10. చైర్మన్, వైస్-చైర్మన్, సీఇఓ మరియు ఇతర అధికారులు
11. సలహా కమిటీలు
12. ప్రాధికార సంస్థ కార్యకలాప వ్యవహార నియమావళిని అనుసరించి పనిచేయుట

అధ్యాయము - III

ఆస్తి మరియు కాంట్రాక్టులు

13. ప్రాధికార సంస్థకు ఆస్తుల మరియు అప్పుల అంతరణ
14. ప్రాధికార సంస్థ యొక్క కాంట్రాక్టులు
15. ప్రాధికార సంస్థ తరపున కాంట్రాక్టులు అమలుచేయు పద్ధతి

అధ్యాయము - IV

ప్రాధికార సంస్థ యొక్క కృత్యములు మరియు అధికారములు

16. ప్రాధికార సంస్థ కృత్యములు
17. పథకముల సవరణ

అధ్యాయము - V

ఆర్థిక, లెక్కలు మరియు ఆడిటు

18. ఫీజులు మరియు చార్జీల విధింపు మరియు వసూలు
19. ఆంధ్రప్రదేశ్ ప్రభుత్వముచే గ్రాంటులు మరియు రుణములు
20. ప్రాధికార సంస్థ రుణ అధికారములు
21. నిధి ఏర్పాటు
22. బడ్జెటు

23. నిధుల పెట్టుబడి
24. వార్షిక నివేదిక
25. లెక్కలు మరియు ఆడిటు
26. వార్షిక నివేదిక మరియు ఆడిటర్ల యొక్క నివేదికను ఆంధ్రప్రదేశ్ శాసనమండలి సమక్షమున ప్రవేశపెట్టుట
27. ఆదేశములను జారీచేయుటకు ఆంధ్రప్రదేశ్ ప్రభుత్వము యొక్క అధికారము
28. ప్రాధికార సంస్థకు భూమిని తప్పనిసరిగా సేకరించుట
29. అధికారితా పరిధి పరిమితి
30. ప్రవేశించుటకు అధికారము
31. ప్రత్యాయోజనము
32. ప్రాధికార సంస్థ యొక్క ఉత్తరువులు మరియు ఇతర పత్రములను అధిప్రమాణీకరించుట
33. ప్రాధికార సంస్థ యొక్క సభ్యులు, అధికారులు మరియు ఉద్యోగులు పబ్లిక్ సేవకులుగా ఉండుట
34. సద్భావముతో తీసుకొనిన చర్యకు రక్షణ
35. ప్రాధికార సంస్థను అధిగమించుటకు ఆంధ్రప్రదేశ్ ప్రభుత్వమునకు గల అధికారము
36. నియమములు చేయుటకు అధికారము
37. వినియమములు చేయుటకు అధికారము
38. నియమములు మరియు వినియమములను ఆంధ్రప్రదేశ్ శాసనమండలి సమక్షమున ప్రవేశపెట్టవలసి ఉండుట
39. చిక్కులు తొలగించుటకు అధికారము

ఆంధ్రప్రదేశ్ దేశీయ జలమార్గముల ప్రాధికార సంస్థ చట్టము, 2023

(2023లోని 18వ చట్టము)

దేశీయ జల మార్గముల నియంత్రణ మరియు అభివృద్ధి కొరకు జల రవాణా/నౌకారవాణా, నౌకాయానము మరియు జలపర్యాటక ప్రయోజనముల కోసం తీరప్రాంత జల మార్గములతో దానిని ఏకీకరణ చేయుటకై ఒక ప్రాధికార సంస్థను ఏర్పాటు చేయుట కొరకు మరియు దానికి సంబంధించిన లేదా దానికి అనుషంగికమైన విషయముల కొరకు నిబంధించుటకైన చట్టము.

భారత ప్రజారాజ్యపు డెబ్బై నాలుగవ సంవత్సరములో ఆంధ్రప్రదేశ్ రాష్ట్ర శాసనమండలి ఈ క్రింది విధముగా శాసనము చేసినది: -

అధ్యాయము - I

ప్రారంభిక

1. **సంగ్రహనామము, విస్తరణ మరియు ప్రారంభము: -** (1) ఈ చట్టమును ఆంధ్రప్రదేశ్ దేశీయ జలమార్గముల ప్రాధికార సంస్థ చట్టము, 2023 అని పేర్కొనవచ్చును.

(2) ఇది ఆంధ్రప్రదేశ్ ప్రభుత్వము అధికారిక గెజెటులో అధిసూచన ద్వారా నియతము చేయునట్టి తేదీన అమలులోనికి వచ్చును.

(3) ఈ చట్టము ప్రారంభము తరువాత, దేశీయ జలమార్గములు, జల రవాణా, జల పర్యాటక సంబంధిత ఏర్పాట్లు మరియు కార్యకలాపములకు విస్తరించదగు మేరకు ఆంధ్రప్రదేశ్ సముద్ర తీరప్రాంత బోర్డు, 2018లోని నిబంధనలను అధిక్రమణ చేస్తుంది.

(4) ఇది ఆంధ్రప్రదేశ్ రాష్ట్రమంతటికి విస్తరించును.

2. **నిర్వచనములు :-** ఈ చట్టములో, సందర్భము ఇతర విధముగా కోరబడిననే తప్ప, -

(ఎ) “అనుబంధ భూమి” అనగా ఆంధ్రప్రదేశ్ యొక్క జలమార్గము, తీరప్రాంతమునకు అనుబంధముగానున్న అన్ని భూములు అని అర్థము, అవి హద్దులు నిర్ణయించబడినవైననూ కాకున్ననూ;

(బి) “ప్రాధికార సంస్థ” అనగా 3వ పరిచ్ఛేదము క్రింద ఏర్పాటు చేయబడిన ఆంధ్రప్రదేశ్ దేశీయ జల మార్గముల ప్రాధికార సంస్థ అని అర్థము;

(సి) “కాలువ” అనగా సహజమైన లేదా కృత్రిమమైనదైన ఏదేని జలమార్గము అని అర్థము;

(డి) “సంరక్షణ” అను పదపరిధిలో వడకట్టుట, మూసివేయుట, మళ్ళింపు లేక కాలువలను వదిలివేయుట చేరియుండును;

(ఇ) “సంరక్షణ చర్యలు” అనగా పూడికతీత నది/కాలువ శిక్షణ చర్యలు, నౌకాయాన పరికరములతో సహా సంరక్షణ ప్రయోజనముల కొరకు చర్యలు అని అర్థము. అయితే ఇందులో ముఖ్యంగా నౌకా రవాణా మరియు నౌకాయానముతో సంబంధంలేని కారణం వలన వరదల నుండి ఒడ్డులకు రక్షణ కొరకు చర్యలు లేదా కోసుకుపోయిన ఒడ్డులను కట్టుబాటు చేయుటకు చర్యలు చేరియుండవు;

(ఎఫ్) “మౌలిక సదుపాయాలు” అను పదములో డాక్లు, రేవులు, జెట్టీలు, సముద్ర తీరప్రాంత ల్యాండింగు స్టేజీలు, లాకులు, బోయకట్టలు, దేశీయ ఓడరేవులు, సరుకు దింపే యంత్ర సామాగ్రి, రోడ్డు మరియు రైలు సదుపాయాలు మరియు సరుకు నిల్వచేయు స్థలములు చేరివుండును మరియు “మౌలిక సదుపాయాలు” అను పదబంధమును తదనుసారంగా అన్వయించుకొనవలెను;

(జి) “జలమార్గము” అనగా చెరువులు, సరస్సులు, కాలువలు, ఏరులు, నదులు మరియు ఇతర నీటి వనరులతోనహా జాతీయ జలమార్గములు కాని దేశీయ జలమార్గములు అని అర్థము;

(హెచ్) “దేశీయ జలమార్గములు” లేదా “తీరప్రాంత జలమార్గములు” అనగా ఆంధ్రప్రదేశ్ ప్రభుత్వ ప్రాదేశిక అధికార పరిధిలోని జలమార్గములు అని అర్థము;

(ఐ) “జలపర్యటన” అనగా జల సంబంధిత పర్యాటక కార్యకలాపములు అని అర్థము;

(జె) “గస్తీ సేవలు” అనగా ఆంధ్రప్రదేశ్ రాష్ట్రంలోని గస్తీ సేవలు అని అర్థము;

(కె) “నౌకాయాన యోగ్యమైన ఛానల్” అనగా సంవత్సరం మొత్తం లేదా కొంత భాగం సమయంలో నౌకాయాన యోగ్యమైన ఛానల్ అని అర్థము;

(ఎల్) “విహితపరచబడిన” అనగా ఈ చట్టము క్రింద చేసిన నియమముల ద్వారా విహితపరచబడిన అని అర్థము, వాటిని అధికారిక గెజెటులో ప్రచురించవలెను;

(ఎమ్) “వినియమములు” అనగా ఈ చట్టము క్రింద ప్రాధికార సంస్థచే చేయబడిన వినియమములు అని అర్థము; మరియు

(ఎన్) “నియమములు” అనగా ఈ చట్టము క్రింద ఆంధ్రప్రదేశ్ ప్రభుత్వము చేసిన నియమములు అని అర్థము.

అధ్యాయము - II

ఆంధ్రప్రదేశ్ దేశీయ జల మార్గముల ప్రాధికార సంస్థ

3. ఆంధ్రప్రదేశ్ జల మార్గముల ప్రాధికార సంస్థ యొక్క ఏర్పాటు మరియు దానిని నిగమిత మొనర్చుట:-

(1) ఈ చట్టపు ప్రయోజనముల నిమిత్తము, ఆంధ్రప్రదేశ్ అధికారిక గెజెటులో అధిసూచన ద్వారా ఈ విషయములో నియతము చేయునట్టి తేదీ నుండి, ఆంధ్రప్రదేశ్ దేశీయ జలమార్గముల ప్రాధికార సంస్థ అని పిలువబడు ఒక ప్రాధికార సంస్థను ఏర్పాటు చేయవలెను.

(2) ప్రాధికార సంస్థ పైన పేర్కొనబడిన నామముతో ఒక నిగమిత నికాయముగా ఉండి శాశ్వత ఉత్తరాధికారమును మరియు సామాన్య మోహరును కలిగివుండి, ఈ చట్టపు నిబంధనలకు లోబడి, చర మరియు స్థిరాస్తులు రెండింటిని సేకరించుటకు, కలిగివుండుటకు మరియు వ్యయనము చేయుటకు అధికారము కలిగివుండవలెను మరియు సదరు నామముతో అది దావాలు వేయవచ్చును మరియు వేయబడవచ్చును.

(3) ప్రాధికార సంస్థ యొక్క బోర్డు ఈ క్రింది వారితో కూడి ఉండవలెను:

(ఎ) చైర్మన్;

(బి) వైస్-చైర్మన్;

(సి) ముఖ్య కార్యనిర్వహణ అధికారి (సిఇఓ);

(డి) ఆంధ్రప్రదేశ్ ప్రభుత్వము ఐదుగురు సభ్యులను మించి నామనిర్దేశము చేయరాదు.

(4) ఈ చట్టపు ఏవేని నిబంధనలను పాటించేందుకు ప్రాధికార సంస్థ, తాను ఎవరేని వ్యక్తి యొక్క సహాయము లేదా సలహా అవసరమని భావించినట్లయితే, వినియమముల ద్వారా నిర్ధారించబడునట్టి రీతిలో మరియు అట్టి ప్రయోజనముల నిమిత్తము స్వయముగా సహసంబంధమును కలిగి ఉండవచ్చును మరియు ఆ విధముగా సంబంధము కలిగివున్న వ్యక్తి ప్రాధికార సంస్థ యొక్క సంగత విషయముల చర్యలలో పాల్గొనవచ్చును, అయితే అందు ఓటుచేయు హక్కును కలిగివుండరు.

విధాన నిర్ణయములన్ని ప్రాధికార సంస్థ యొక్క చైర్మన్ అధ్యక్షత వహించు బోర్డుచే తీసుకొనబడవలెను, ఆయన బోర్డుకు చైర్మన్ గా కూడా ఉండవలెను.

4. బోర్డు సభ్యుల యొక్క సేవా షరతులు:- సభ్యుల యొక్క పదవీకాలము మరియు ఇతర సేవల నిబంధనలు, విహితపరచబడునట్లుండవలెను.

5. సభ్యునిగా నియామకమునకు అనర్హతలు:- ఈ క్రింది సందర్భములలో ఒక వ్యక్తి, సభ్యునిగా నియమించబడుటకు -

- (ఎ) ఆంధ్రప్రదేశ్ ప్రభుత్వము యొక్క అభిప్రాయములో ఆయన నీతిబాహ్యతతో కూడిన అపరాధమునకు దోషస్థాపితుడై మరియు కారావాస శిక్ష విధించబడినపుడు; లేదా
- (బి) అనన్యుక్త దివాలాదారు అయినపుడు; లేదా
- (సి) సమర్థ న్యాయస్థానముచే మనఃస్థిమితము లేని వ్యక్తిగా రూఢి ప్రకటన చేయబడినపుడు; లేదా
- (డి) ప్రభుత్వ లేదా కంపెనీ యాజమాన్యము లేదా నియంత్రణ క్రింద సేవ నుండి తొలగించబడినపుడు లేదా బర్తరపు చేయబడినపుడు; లేదా
- (ఇ) సదరు వ్యక్తి సభ్యుడుగా తన కృత్యములను నిర్వర్తించుటలో ప్రాధికార సంస్థలో ప్రభారము చూపగల విధముగా అట్టి ఆర్థిక లేదా ఇతర హితములను కలిగివున్నట్లు ఆంధ్రప్రదేశ్ ప్రభుత్వము అభిప్రాయపడినపుడు

- అనర్హుడగును.

6. చైర్మన్ అధికారములు:- ప్రాధికార సంస్థ యొక్క బోర్డు చైర్మన్, ప్రాధికార సంస్థ సమావేశమునకు అధ్యక్షత వహించును, బోర్డు తనకు ప్రదత్తం చేసిన విధంగా అట్టి అధికారములు మరియు విధులను మరియు విహితపరచిన విధంగా అట్టి ఇతర అధికారములు మరియు విధులను వినియోగించుకొనును మరియు నిర్వహించును.

7. సమావేశములు:- (1) ప్రాధికార సంస్థ బోర్డు, భౌతిక లేదా వర్చువల్ లేదా రెండింటిలోను అంటే, వీడియో కాన్ఫరెన్సింగ్ విధానములలో అట్టి సమయములు మరియు అట్టి ప్రదేశములలో సమావేశము కావలెను మరియు ప్రాధికార సంస్థ చైర్మన్ మరియు సిఇఓతో సహా బోర్డులోని మెజారిటీ సభ్యులతో దాని సమావేశములలో కార్యవ్యవహారములకు సంబంధించి అట్టి ప్రక్రియా నియమములను పాటించవలెను.

(2) చైర్మన్ లేదా ఆయన హాజరులో లేనపుడు ప్రాధికార సంస్థ సమావేశమునకు హాజరైన సభ్యులచే ఎన్నుకోబడిన అట్టి ఇతర సభ్యుడు సమావేశమునకు అధ్యక్షత వహించవలెను.

(3) ప్రాధికార సంస్థ బోర్డు యొక్క ఏదేని సమావేశములో వచ్చిన అన్ని ప్రశ్నలు, హాజరై ఓటు వేయుచున్న సభ్యులచే వేయబడిన మెజారిటీ ఓట్ల ద్వారా నిర్ణయించబడవలెను మరియు ఆ ఓట్లు సమానముగా వచ్చినపుడు చైర్మన్ లేదా ఇద్దరూ లేనపుడు, అధ్యక్షతవహించు వ్యక్తి రెండవ లేక నిర్ణాయక ఓటును కలిగియుండవలెను మరియు దానిని వినియోగించవలెను.

(4) సిఇఓ, ప్రాధికార సంస్థ యొక్క బోర్డుకు సభ్య కన్వీనర్ గా వ్యవహరించవలెను.

8. సభ్యుల యొక్క తొలగింపు :- (1) ఆంధ్రప్రదేశ్ ప్రభుత్వము, ఈ క్రింది సందర్భములలో ప్రాధికార సంస్థ యొక్క ఎవరేని సభ్యుని,-

- (ఎ) పనిచేయుటకు తీరస్కరించినపుడు;
 - (బి) పనిచేయుటకు అసమర్థుడుగా ఉన్నపుడు;
 - (సి) ప్రజాహిత్యమునకు హానికరముగా తన పదవిని దుర్వినియోగము చేసినపుడు; లేదా
 - (డి) సభ్యునిగా కొనసాగుటకు ఇతర విధముగా తగనివాడుగా ఉన్నపుడు
- తొలగించవచ్చును.

(2) ఎవరేని సభ్యుని విషయములో విచారణ పెండింగులో ఉన్నపుడు ప్రభుత్వము సదరు సభ్యుని బర్తరపు చేయవచ్చును.

(3) సంబంధిత సభ్యుడు తన వివరణను ప్రభుత్వమునకు సమర్పించుకొనుటకు అవకాశమునిచ్చిననే తప్ప, ఈ పరిచ్ఛేదము క్రింద ఎటువంటి తొలగింపు జారీచేయరాదు మరియు అట్టి ఉత్తరువు జారీ చేయబడినపుడు, తొలగించబడిన సభ్యుని పదవి ఖాళీఅయినట్లు రూఢి ప్రకటన చేయబడవలెను.

(4) ఈ పరిచ్ఛేదము క్రింద తొలగించబడిన సభ్యుడు, సభ్యునిగా లేదా ప్రాధికార సంస్థ క్రింద ఏదేని హోదాలో పునర్ నియామకమునకు అర్హులుకారు.

9. ప్రాధికార సంస్థ యొక్క ప్రొసీడింగులు శాసనమాన్యత కోల్పోకుండుట :- ఈ క్రింది కారణముల వలన మాత్రమే ప్రాధికార సంస్థ యొక్క ఏ చర్య లేదా ప్రొసీడింగు-

- (ఎ) ప్రాధికార సంస్థలో ఏదేని ఖాళీ లేదా దాని ఏర్పాటులో ఏదేని లోపము ఉన్నందున; లేదా
 - (బి) ప్రాధికార సంస్థ సభ్యునిగా పనిచేయుచున్న వ్యక్తి యొక్క నియామకములో ఏదేని లోపము ఉన్నందున; లేదా
 - (సి) కేసు యొక్క లక్ష్యములపై ప్రభావము చూపగల, ప్రాధికార సంస్థ యొక్క ప్రక్రియలో ఏదేని క్రమరాహిత్యము ఉన్నందువలన
- శాసనమాన్యత కోల్పోరాదు.

10. చైర్మన్, వైస్-చైర్మన్, సిఇఓ మరియు ఇతర అధికారులు :- (1) ఆంధ్రప్రదేశ్ ప్రభుత్వము ప్రాధికార సంస్థ చైర్మన్, వైస్-చైర్మన్ మరియు సిఇఓలను నియమించవలెను. ఇతర అధికారులు మరియు ఉద్యోగులందరూ, ఈ చట్టము క్రింద దాని కృత్యములను సమర్థవంతముగా నిర్వర్తించుటకు అది అవసరమని భావించునట్లుగా ప్రాధికార సంస్థచే నియమించబడవలెను.

(2) చైర్మన్, వైస్-చైర్మన్ మరియు సిఇఓ సేవా నిబంధనలు మరియు షరతులు ఆంధ్రప్రదేశ్ ప్రభుత్వముచే విహితపరచబడునట్లుగా ఉండవలెను. ప్రాధికార సంస్థ యొక్క ఇతర అధికారులు మరియు ఉద్యోగులందరి సేవా నిబంధనలు మరియు షరతులు ప్రాధికార సంస్థచే నిర్ధారించబడవలెను.

11. సలహా కమిటీలు :- (1) ఈ విషయములో చేయబడిన నియమములకు లోబడి, ప్రాధికార సంస్థ తన కృత్యములను సమర్థవంతముగా నిర్వర్తించుటకు అవసరమగునట్టి సలహా కమిటీలను ఆయా సమయములందు ఏర్పాటు చేయవచ్చును.

(2) ప్రతి సలహా కమిటీ, ప్రాధికార సంస్థ తాను ఉచితమని భావించునట్టి ఓడ రవాణా మరియు నౌకాయానము, జల పర్యటన మరియు సంబంధిత అంశములకు సంబంధించిన వ్యక్తులను కావలసినంత మందిని కలిగి ఉండవలెను.

12. ప్రాధికార సంస్థ కార్యకలాప వ్యవహార నియమావళిని అనుసరించి పనిచేయుట :- ఈ చట్టము క్రింద తన కృత్యములను నిర్వర్తించుటలో ప్రాధికార సంస్థ సాధ్యమైనంత వరకు, కార్యకలాప వ్యవహార నియమావళి ననుసరించి పనిచేయవలెను.

అధ్యాయము - III

ఆస్తి మరియు కాంట్రాక్టులు

13. ప్రాధికార సంస్థకు ఆస్తుల మరియు అప్పుల అంతరణ :- (1) ఆంధ్రప్రదేశ్ ప్రభుత్వం అధికారిక గెజెటులో అధిసూచన ద్వారా నియతము చేయునట్టి తేదీ నుండి,-

(ఎ) అట్టి తేదీకి సరిగ్గా ముందు, ఆంధ్రప్రదేశ్ ప్రభుత్వమునకు చెందిన వివిధ శాఖలలో నిహితమై ఉన్న నౌకారవాణా, దేశీయ జలమార్గములు మరియు జల రవాణా మరియు జల పర్యాటక శాఖలకు సంబంధించిన లేక అనుసంధానం చేయబడిన అన్ని ఆస్తులు మరియు సంపదలు, ప్రాధికార సంస్థకు నిహితమై ఉండును;

(బి) అట్టి తేదీకి సరిగ్గా ముందు దేశీయ జలమార్గములు, రవాణా మరియు జలపర్యాటక సంబంధించి చేసిన అన్ని అప్పులు, బాధ్యతలు మరియు దాయిత్యములు, కుదుర్చుకున్న అన్ని కాంట్రాక్టులు మరియు ఆంధ్రప్రదేశ్ ప్రభుత్వముచే లేదా దానితో లేదా దాని కొరకు ఒప్పందం చేసుకొనిన అన్ని విషయములు మరియు కార్యములు, ప్రాధికార సంస్థచే చేయబడినట్లు, కుదుర్చుకొనినట్లు మరియు ఒప్పందం చేసుకొనినట్లు లేదా చేయబడునట్లు, కుదుర్చుకొనబడునట్లు లేక ఒప్పందం చేసుకొనబడునట్లు భావించబడవలెను;

(సి) అట్టి తేదీ వరకు దేశీయ జల రవాణా మరియు జలపర్యాటక ప్రయోజనముల కొరకు లేదా వాటికి సంబంధించి ఆంధ్రప్రదేశ్ ప్రభుత్వము చేసిన మరియు మూలధన వ్యయముగా ప్రకటించిన అనావృత వ్యయం అంతా ఆంధ్రప్రదేశ్ ప్రభుత్వముచే విహితపరచబడునట్టి నిబంధనలు మరియు షరతులకు లోబడి, ఆంధ్రప్రదేశ్ ప్రభుత్వముచే ప్రాధికార సంస్థకు సమకూర్చబడిన మూలధనముగా పరిగణించబడవలెను;

(డి) అట్టి దినమునకు సరిగ్గా ముందు, నౌకా రవాణా, దేశీయ జలమార్గములు, రవాణా మరియు జలపర్యాటక ప్రయోజనములకు సంబంధించి ఆంధ్రప్రదేశ్ ప్రభుత్వము యొక్క ఏదేని ఇతర శాఖ, ఆంధ్రప్రదేశ్ ప్రభుత్వమునకు బాకీ పడివున్న అన్ని ద్రవ్య మొత్తములు, ప్రాధికార సంస్థకు బాకీ ఉన్నట్లుగా పరిగణించబడవలెను;

(ఇ) అట్టి తేదీకి సరిగ్గా ముందు, ఆంధ్రప్రదేశ్ ప్రభుత్వముచే లేదా దానిపై దేశీయ జల రవాణా, జల పర్యాటకమునకు సంబంధించిన ఏదేని విషయంలో ఆంధ్రప్రదేశ్ ప్రభుత్వమునకు చెందిన ఏదేని శాఖచే దాఖలు చేయబడి పెండింగుగా ఉన్న లేదా అట్లు దాఖలు చేయబడగలిగి ఉండిన అన్ని దావాలు మరియు ఇతర ప్రొసీడింగులు, ప్రాధికార సంస్థచే లేదా దానిపై కొనసాగించబడవలెను లేదా దాఖలు చేయబడవలెను; మరియు

(ఎఫ్) ప్రాధికార సంస్థ డెప్యూటీషన్ ప్రాతిపదికపై ఆంధ్రప్రదేశ్ ప్రభుత్వములోని ఇతర శాఖలు, కేంద్ర/రాష్ట్ర పిఎస్ యు/స్వతంత్ర ప్రతిపత్తిగల సంస్థల నుండి ఉద్యోగులను తీసుకొనవచ్చును లేదా ప్రభుత్వము అనుసరించే కార్యపద్ధతి ప్రకారం తనకు తానుగా రెగ్యులర్ ఉద్యోగి లేదా కాంట్రాక్టు ఉద్యోగులను నియమించుకొనవచ్చును:

అయితే, అట్టి ఉద్యోగి ఎవరైనా ప్రాధికార సంస్థలో డెప్యూటీషన్ లో ఉన్న కాలావధికి, అట్టి ప్రతియొక ఉద్యోగికి సంబంధించి, అతని సెలవు వేతనము, పింఛను మరియు గ్రాట్యుటీ కోసం, అట్టి వాటాను ఆంధ్రప్రదేశ్ ప్రభుత్వముచే విహితపరచిన విధంగా ఆంధ్రప్రదేశ్ ప్రభుత్వమునకు లేదా సంబంధిత శాఖకు ప్రాధికార సంస్థ చెల్లించును:

అంతేకాకుండా, ప్రాధికార సంస్థ యధావిధి సర్వీసులోనికి ఉద్యోగిని తీసుకొనుటకు దాని ప్రతిపాదనకు సంబంధించి ఎవరేని అట్టి ఉద్యోగి, ప్రాధికార సంస్థలో ఒక క్రమబద్ధ ఉద్యోగిగా అగుటకు అతని సంకల్పాన్ని ప్రాధికార సంస్థ ఇందుకోసం నిర్దిష్టపరచునట్టి సమయములో తెలియజేసినచో అతనిని క్రమబద్ధ ఉద్యోగిగా ప్రాధికార సంస్థ, తన నియత సర్వీసులోనికి తీసుకొనవలెను.

(2) ఆంధ్రప్రదేశ్ ప్రభుత్వము యొక్క ఏ ఆస్తులు, హక్కులు లేదా దాయిత్వములు ప్రాధికార సంస్థకు బదిలీ చేయబడినవో లేదా ఈ పరిచ్ఛేదము క్రింద ప్రాధికార సంస్థలో డెప్యూటీషనుపై పనిచేయుచున్న ఏ ఆంధ్రప్రదేశ్ ప్రభుత్వ ఉద్యోగులను తీసుకొనవలసి ఉండునో అనే విషయముపై ఏదేని వివాదము లేదా సందేహము ఉత్పన్నమైనపుడు, అట్టి వివాదము లేదా సందేహమును ప్రాధికార సంస్థతో సంప్రదించి ఆంధ్రప్రదేశ్ ప్రభుత్వముచే నిర్ణయించబడవలెను మరియు అట్టి విషయములో ఆంధ్రప్రదేశ్ ప్రభుత్వ నిర్ణయము అంతిమమైనదై ఉండవలెను.

(3) పారిశ్రామిక వివాదముల చట్టము, 1947 లేదా తత్సమయమునందు అమలులో ఉన్న ఏదేని ఇతర శాసనములో ఏమి ఉన్నప్పటికినీ, ఈ పరిచ్ఛేదము క్రింద ప్రాధికార సంస్థ ఎవరేని ఉద్యోగిని తన రెగ్యులరు సర్వీసులో తీసుకొనినపుడు, ఆ చట్టము లేదా ఇతర శాసనము క్రింద ఏదేని నష్టపరిహారమునకు అట్టి ఉద్యోగి హక్కు కలిగి ఉండరు మరియు అట్టి క్లెయిమును ఏ న్యాయస్థానము, ట్రిబ్యునలు లేదా ఇతర ప్రాధికార సంస్థ విచారణకు చేపట్టరాదు.

14. ప్రాధికార సంస్థ యొక్క కాంట్రాక్టులు :- ప్రాధికార సంస్థ, 15వ పరిచ్ఛేదపు నిబంధనలకు లోబడి ఈ చట్టము క్రింద తన కృత్యములను నిర్వహించేందుకు అవసరమైన ఏదేని కాంట్రాక్టులో చేరుటకు మరియు నిర్వహించుటకు సమర్థత కలిగి ఉండవలెను.

15. ప్రాధికార సంస్థ తరపున కాంట్రాక్టులు అమలుచేయు పద్ధతి :- (1) ఈ విషయములో రూ.100 కోట్ల వరకు గల ప్రతి కాంట్రాక్టు ప్రాధికార సంస్థ యొక్క ఛైర్మన్ లేదా దానిచే సాధారణ లేదా ప్రత్యేకముగా ప్రాధికారమీయబడినట్టి ఇతర సభ్యుడు లేదా అట్టి అధికారిచే దాని తరపున చేయబడవలెను మరియు అట్టి కాంట్రాక్టు లేదా వినియోగములలో నిర్దిష్టపరచబడునట్టి తరగతి కాంట్రాక్టులో ప్రాధికార సంస్థ యొక్క సామాన్య మోహరుతో సీలు చేయబడవలెను:

అయితే, ప్రాధికార సంస్థచే ముందుగానే ఆమోదించబడిననే తప్ప, అట్టి విలువ లేదా ఈ విషయములో ఆయా సమయములందు ఆంధ్రప్రదేశ్ ప్రభుత్వముచే ఉత్తరువు ద్వారా స్థిరీకరించబడునట్టి విలువకు మించినట్టి ఏ కాంట్రాక్టు చేయబడరాదు:

అంతేకాకుండా, స్థిరాస్తి ఆర్జన లేదా అమ్మకము కొరకు లేదా అరవై సంవత్సరములకు మించిన కాలావధికి ఏదేని ఆస్తిని కౌలుకు ఇచ్చుటకు లేదా కౌలుకు తీసుకొనుటకు ఏవిధమైన కాంట్రాక్టు మరియు ఇందుకోసం ఆంధ్రప్రదేశ్ ప్రభుత్వము ఆయా సమయములలో ఉత్తరువు ద్వారా నిర్ణయించునట్టి విలువ లేదా మొత్తానికి మించి ఎట్టి ఇతర కాంట్రాక్టు, అది ఇంతకు పూర్వము ఆంధ్రప్రదేశ్ ప్రభుత్వముచే ఆమోదించబడిననే తప్ప, చేయబడరాదు.

అంతేకాకుండా, స్థిరాస్తుల కౌలు, విక్రయము/సముపార్జన ప్రాధికార సంస్థ యొక్క బోర్డుచే విహితపరచబడిన రీతిలో ఉండవలెను.

(2) ప్రాధికార సంస్థ యొక్క బోర్డు ఆమోదం పొందిన తరువాతనే ప్రతి కాంట్రాక్టు కుదర్చుకొనవలెను మరియు దానిని అమలుచేయవలెను.

(3) ప్రాధికార సంస్థ యొక్క బోర్డు ఆమోదం లేకుండా కాంట్రాక్టును అమలుచేయరాదు.

(4) చైర్మన్ పదవి ఖాళీగా ఉన్న సందర్భంలో, బ్యాంకులతో కాంట్రాక్టులను కుదర్చుకోవలసిన అవసరం ఏర్పడినట్లయితే బోర్డు సమావేశంలో ఆమోదం పొందిన తరువాత సాధారణ కార్యకలాపాల ప్రక్రియలో ప్రాధికార సంస్థ సిఇఓకు ప్రాధికారం ఇవ్వడం జరుగుతుంది.

అధ్యాయము - IV

ప్రాధికార సంస్థ యొక్క కృత్యములు మరియు అధికారములు

16. ప్రాధికార సంస్థ కృత్యములు :- (1) ప్రాధికార సంస్థ-

- (ఎ) నౌకారవాణా మరియు నౌకాయానం కోసం సముద్ర గస్తీ సేవ ఇసుక అనుబంధ భూమితో సహా, చెరువులు, సరస్సులు, కాలువలు, వాగులు, నదులు మరియు ఇతర నీటి వనరులు, జల పర్యాటకంతో పాటు దేశీయ జలమార్గముల అభివృద్ధి, నిర్వహణ మరియు మెరుగైన వినియోగం కొరకు సర్వేలు మరియు దర్యాప్తులను చేపట్టవచ్చును మరియు ఇందుకోసం పథకములను తయారుచేయవచ్చును;
- (బి) దేశీయ జల మార్గములు/తీరప్రాంత జలమార్గములపై మౌలిక సదుపాయముల కల్పన, జలపర్యాటకం, పూడికతీత మొదలగు వాటిని ఏర్పాటు చేయుటతో సహా నదులు (ఆంధ్రప్రదేశ్ రాష్ట్రంలోని జాతీయ జల మార్గములలో రాష్ట్ర ప్రాయోజిత పనులు) వాగులు, కాలువలు, చెరువులు, సరస్సులు మరియు ఇతర నీటి వనరులతో నౌకా రవాణా మరియు నౌకాయానమునకు పొంతనను కలిగివున్న ఏదేని కార్యకలాపమునకు ఏర్పాటు చేయవచ్చును లేదా అనుమతించవచ్చును;
- (సి) సంరక్షణ చర్యలు మరియు శిక్షణా పనులను చేపట్టవచ్చును. నౌకా రవాణా మరియు నౌకాయానము యొక్క భద్రత మరియు అనుకూలత కోసం మరియు చెరువులు, సరస్సులు, కాలువలు, వాగులు, నదులు మరియు ఇతర జల వనరులతో సహా దేశీయ జలమార్గముల మెరుగుదల కోసం అవసరమైన అన్ని ఇతర పనులను చేయవచ్చును;

- (డి) నౌకల ద్వారా సరకు రవాణా మరియు నౌకాయానము, జల పర్యటన నౌకాయానానికి అనువైన కాలువల నిర్వహణ, నదీజలాలలో శిక్షణ మరియు పరిరక్షణ చర్యలకు అప్పటివరకు ఆటంకం కలిగించే జలమార్గముల యొక్క పరివాహక ప్రాంతముల నుండి మరియు దానికి అనుబంధంగా ఉన్న భూమిలో చెత్త వేయుట, నిర్వహించుట లేదా భౌతిక పదార్థాలను తొలగించుట వంటి కార్యకలాపాలను సురక్షితంగా మరియు సమర్థవంతంగా అజమాయిషి చేయుట;
- (ఇ) నదులు, జలమార్గములు మరియు దానికి అనుబంధంగా ఉన్న భూమిలో సురక్షితమైన నౌకాయానము లేదా మౌలిక సదుపాయముల భద్రతకు ప్రమాదకరంగా ఆటంకపరచే ఏదేని అడ్డంకి లేదా అవరోధాన్ని తొలగించుట లేదా మార్పుచేయుట చట్టబద్ధంగా చేసిన అట్టి అడ్డంకి లేదా అవరోధాల పరిరక్షణ చర్యలు లేదా అట్టి తొలగింపు లేదా మార్పు ద్వారా నష్టం కలిగినందుకు వ్యధితుడైన వ్యక్తికి నష్టపరిహారం చెల్లించుట ద్వారా దీర్ఘకాలంగా ఉన్న అట్టి అడ్డంకి లేదా అవరోధం చట్టబద్ధమవుతుంది;
- (ఎఫ్) చెరువులు, సరస్సులు, కాలువలు, వాగులు, నదులు మరియు ఇతర నీటి నిలువలతో సహా దేశీయ జలాలలో నీటిపర్యాటకము, నౌకాయానం మరియు సరకుల రవాణా (రోడ్డు నియమమును కలుపుకొని) క్రమబద్ధీకరణ కొరకు నిబంధించుట;
- (జి) చెరువులు, సరస్సులు, కాలువలు, వాగులు, నదులు మరియు ఇతర నీటి వనరులతో సహా దేశీయ జలమార్గముల వ్యాప్తంగా లేక వాటి క్రింద నిర్మాణముల నిర్మాణము లేదా మార్పును నియంత్రించవచ్చును;
- (హెచ్) చెరువులు, సరస్సులు, కాలువలు, వాగులు, నదులు మరియు ఇతర నీటి వనరులతో సహా తీరప్రాంత మరియు దేశీయ జల మార్గముల గురించి నౌకాయాన మార్గ నిర్దేశక వాతావరణ సమాచారాన్ని ప్రసరణ చేయవచ్చును;
- (ఐ) ఇతర రవాణా పద్ధతులతో తీరప్రాంత మరియు దేశీయ జలమార్గములపై దేశీయ జల రవాణా సమన్వయం ఉండేలా చూడవచ్చును; మరియు చెరువులు, సరస్సులు, కాలువలు, వాగులు, నదులు మరియు ఇతర జల వనరులతో సహా తీరప్రాంత మరియు దేశీయ జలమార్గములపై నౌకలను సరైన దారిలో నడుపునట్లు ఏర్పాటు చేసి నిర్వహించవచ్చును;
- (జె) ఈక్విటీ భాగస్వామ్యము ద్వారా దేశీయ నౌకాయానము, తీరప్రాంత నౌకా రవాణా మరియు జల పర్యాటకమునకు సంబంధించిన పబ్లిక్ మరియు ప్రైవేటు ఏజెన్సీలతో సహా ఉమ్మడి వెంచర్లలోకి చేరవచ్చును;
- (కె) కేంద్ర ప్రభుత్వము తరుపున ఆంధ్రప్రదేశ్ రాష్ట్రంలోని జాతీయ జలమార్గాలపై నౌకాయాన సంబంధిత పనులను ప్రతిపాదించవచ్చును, దరఖాస్తు(లు) చేయవచ్చును, స్వీకరించవచ్చును మరియు/లేదా నిర్వహించవచ్చును;
- (ఎల్) అన్ని తీరప్రాంత జలమార్గములపై తీరప్రాంత కమ్ దేశీయ జలమార్గ రూట్లపై తీరప్రాంత జలాలు, దేశీయ జలమార్గములు మరియు ఒక ఓడ నుండి మరొక ఓడకు సరకుల మార్పిడిపై టెర్మినల్స్ కు/నుండి టెర్మినల్స్ కు లోడింగు మరియు అన్లోడింగు చేయవచ్చును. కదలికను నియంత్రించవచ్చును,

దేశీయ జలమార్గ టెర్మినల్స్‌ను నిర్మించవచ్చును మరియు సముచిత ప్రభుత్వంచే విహితపరచబడిన నియమముల పరిధి క్రింద అనుమతించదగు తీరమండల యాజమాన్యముల కొరకు అవసరమైన కృత్యములను నిర్వహించవచ్చును;

- (ఎమ్) అభివృద్ధి చెందిన పరిజ్ఞానమును, నైపుణ్య సెట్‌లను అందించడానికి, విద్యా వృత్తిపరమైన అభివృద్ధి మరియు శిక్షణా సంస్థలను ఏర్పాటు చేయవచ్చును, సురక్షిత శిబిరాలను నిర్వహించవచ్చును, దేశీయ ఓడలను నిర్వహించుట, నడుపుట కొరకు మరియు జల మార్గాలను అభివృద్ధి చేయుట కొరకు మరియు ఓడల మరమ్మత్తు, నిర్వహణ కొరకు లేదా ప్రాధికార సంస్థ నిర్ణయించునట్టి ఇతరత్రా వాటి కొరకు అవసరమైన శిక్షణను ఈయవచ్చును;
- (ఎన్) బోర్డు ఆమోదము పొందిన తరువాత, మౌలిక సదుపాయముల కల్పన, అభివృద్ధి, నౌకాయానము, జల రవాణా, జలపర్యాటకం మొదలగు లేదా వాటికి సంబంధించిన ఏదేని అదనపు లేక ఆనుషంగిక కార్యకలాపములతో సహా నౌకా రవాణా మరియు దేశీయ జల మార్గముల కార్యకలాపములకు సంబంధించి ఒక కంపెనీ లేదా ఏదేని ఇతర సంస్థను ఏర్పాటు చేయవచ్చును;
- (ఓ) కేంద్ర ప్రభుత్వ కార్పొరేషన్లు మరియు రాష్ట్ర ప్రభుత్వ ఏజెన్సీలతో సహా, ప్రైవేటు, ప్రభుత్వ/పాక్షిక ప్రభుత్వముతో కలిసి జెవి/కన్సోర్షియంను ఏర్పరచవచ్చును; మరియు పబ్లిక్ ప్రైవేటు భాగస్వామ్యం (పిపిపి) విధానము ద్వారా అమలుచేయబడిన నౌకా రవాణా మరియు దేశీయ జలమార్గములకు సంబంధించిన ప్రాజెక్టులను నిర్వహించవచ్చును;
- (పి) చేపల వేట నౌకాశ్రయాలను నిర్మించుట, నిర్వహించుట మరియు యాజమాన్యం;
- (క్యూ) దేశీయ ఓడల చట్టము, 1917 లేదా ఆయా సమయములలో సవరించబడినట్టి ఏదేని ఇతర కేంద్ర చట్టములో రాష్ట్ర ప్రభుత్వమునకు సంబంధించిన నిబంధనలను అమలుచేయు నిమిత్తం నోడల్ ప్రాధికారిగా వ్యవహరించవచ్చును;
- (ఆర్) జాతీయ జలమార్గములపై ఏదేని ప్రాజెక్టు(లు)ను అమలుచేయు నిమిత్తము కేంద్ర ప్రభుత్వము తరపున నోడల్ ప్రాధికార సంస్థగా వ్యవహరించడం;
- (ఎస్) రవాణా సరుకు ఓడలు/ఎస్‌పివిలు మరియు రో-రో మరియు రో పాక్స్ ఓడలు, లాగుడు పడవలు, తెరచాపలేని నావలు, నదులలో తేలియాడు అన్ని రకముల యాంత్రిక ఓడలు మరియు యాంత్రికేతర ఓడలకు చెందిన డ్రెడ్జర్లు;
- (టి) దేశీయ జలాశయాల్లో విపత్తు నిర్వహణకు సంబంధించిన వివిధ కార్యకలాపాలకు హాజరగుట;
- (2) ప్రాధికార సంస్థ ఈ క్రిందివి కూడా నిర్వహించును-
- (ఎ) దేశీయ జలాలు మరియు జలరవాణా, నీటి పర్యాటకంకు సంబంధించిన విషయాలపై ఆంధ్రప్రదేశ్ ప్రభుత్వానికి సలహా ఇవ్వడం;
- (బి) తీర ప్రాంతం/దేశీయ జలరవాణాతో, ఇతర రవాణా పద్ధతులను సమన్వయపరచుకొనే ఉద్దేశంతో అవసరమయిన రవాణా వ్యవస్థను అధ్యయనం చేయడం;

- (సి) హైద్రాలిక్ గ్రాఫిక్ సర్వేలను నిర్వహించి, నదీ సంబంధిత పట్టికలను ప్రచురించుట;
- (డి) జలమార్గములు, నౌకా రవాణా మరియు నౌకాయాన లేక అక్కడ ఏదేని సదుపాయమునకు చెందిన ప్రణాళికా రచన మరియు అభివృద్ధికి సంబంధించిన ఆంధ్రప్రదేశ్ రాష్ట్రముతో పరస్పరం అంగీకరించునట్టి నిబంధనలు మరియు షరతులపై సంప్రదింపు సేవలను అభివృద్ధి చేయవచ్చును మరియు అట్టి సేవలను అందించవచ్చును;
- (ఇ) పడవులను రూపొందించుటను అభివృద్ధి చేయుట, దేశీయ నాటుపడవల యాంత్రీకరణ, టోవేజ్ మెలకువ, ల్యాండింగు మరియు టెర్మినల్ సదుపాయములు, ఓడరేవు ప్రతిష్ఠాపనలు మరియు సర్వే మెలకువలతో సహా దేశీయ జల రవాణా మరియు జలపర్యాటకమునకు సంబంధించిన విషయాలలో పరిశోధనను నిర్వహించవచ్చును;
- (ఎఫ్) దేశీయ జలాల వర్గీకరణ కొరకు ప్రమాణాలను నిర్ధారించడం (జాతీయ జలాలు కానట్టి);
- (జి) దేశంలోని దేశీయ జలరవాణా మరియు జలపర్యాటక సిబ్బంది కొరకు సాంకేతిక శిక్షణా కార్యక్రమాన్ని ఏర్పాటు చేయడం; మరియు
- (హెచ్) ఈ చట్టపు నిబంధనలను కొనసాగించడానికి అవసరమైన విధంగా అట్టి ఇతర కృత్యములను అమలుజరపడం;
- (ఐ) ఆంధ్రప్రదేశ్ రాష్ట్రంలో దేశీయ జలాలు, జలపర్యాటకానికి సంబంధించిన అన్ని కార్యకలాపాలు మరియు విషయముల కొరకు ప్రాధికార సంస్థ రాష్ట్రంలో నోడల్ ప్రాధికార సంస్థగా కూడా ఉండవలెను.
- (3) ప్రజా ప్రయోజనము కొరకు అవసరమైన భూమి వివాదం వంటి వాటికి సంబంధించిన విషయంలో ఉప-పరిచ్ఛేదము (1)లోని ఖండము (ఇ)లో పేర్కొన్న నష్టపరిహారమునకు సంబంధించి ఏదైనా వివాదము ఉత్పన్నమయినప్పుడు, చట్టము ప్రకారము నిర్ధారించవలెను.
- (4) రూ.100 కోట్ల మొత్తానికి మించి మూలధన వ్యయం ప్రమేయం ఇమిడివుండి, ఉప-పరిచ్ఛేదములు (1) మరియు (2) క్రింద కృత్యములను కొనసాగించుటకుగాను, ప్రాధికార సంస్థచే రూపొందించబడిన ప్రతి పథకము ఆమోదం కోసం ఆంధ్రప్రదేశ్ ప్రభుత్వమునకు సమర్పించవలసియున్నది.
- (5) ఉప-పరిచ్ఛేదము (4) క్రింద తనకు నివేదించిన పథకమును సవరణ లేకుండాగాని లేదా తాను అవసరమని భావించిన అట్టి సవరణలతోగాని ఆంధ్రప్రదేశ్ ప్రభుత్వము ఆమోదించవచ్చును లేదా ప్రాధికార సంస్థకు ఆదేశాలనిస్తూ, అట్టి ఆదేశాలకు అనుగుణంగా తాజాగా పథకమును రూపొందించాలని ఆ పథకమును తిరస్కరించవచ్చును.

17. పథకముల సవరణ :- ప్రాధికార సంస్థ, ఆంధ్రప్రదేశ్ ప్రభుత్వ ముందస్తు ఆమోదము లేకుండా ఆమోదిత పథకములో మంజూరైన ఖర్చులకు మించి ఖర్చులో ఏదేని పెంపుదల చేయరాదు. అయితే, ప్రాధికార సంస్థ, ఖర్చు భాగాలను తిరిగి సరిచేయవచ్చును.

విశదీకరణ: ఈ పరిచ్ఛేదపు ప్రయోజనము నిమిత్తం “వ్యయంలో పెరుగుదల” అనగా, మంజూరు చేయబడిన వ్యయం, పథకం వ్యయంలో ఇరువది శాతం కంటే ఎక్కువ పెరుగుదల అని అర్థము.

అధ్యాయము - V

ఆర్థిక, లెక్కలు మరియు ఆడిటు

18. ఫీజులు మరియు చార్జీల విధింపు మరియు వసూలు :- (1) ప్రాధికార సంస్థ, ప్రయాణీకులకు సదుపాయములు మరియు ఓడలను రేవులో నిలుపుట, రవాణా సరకు నిర్వహణ, రవాణా సరకు స్టోరేజీ మరియు రేవు సుంకమునకు సంబంధించిన సదుపాయములతో సహా నౌకారవాణా, నౌకాయానం, జలపర్యాటకం, మౌలిక సదుపాయముల నిమిత్తం దేశీయ జలమార్గముల వినియోగమునకు సంబంధించి పొందిన సేవలు లేక ప్రయోజనముల కొరకు అట్టి రేట్లలో ఫీజులు మరియు చార్జీలు విధించవచ్చును.

(2) ఉప-పరిచ్ఛేదము (1) క్రింద విధించబడిన ఫీజులు మరియు చార్జీలను ప్రాధికార సంస్థ నిర్ధారించిన విధంగా అట్టి రీతిలో వసూలు చేయబడవలెను.

19. ఆంధ్రప్రదేశ్ ప్రభుత్వముచే గ్రాంటులు మరియు రుణములు :- ఇందు గురించి ఆంధ్రప్రదేశ్ శాసనమండలి శాసనము ద్వారా తగిన విధంగా వినియోగ అధికారం ఇచ్చిన తరువాత ప్రభుత్వము అవసరమని భావించిన అట్టి ద్రవ్యము మొత్తములను ఆంధ్రప్రదేశ్ ప్రభుత్వము గ్రాంటులు మరియు రుణములుగా ప్రాధికార సంస్థకు అందించును.

20. ప్రాధికార సంస్థ రుణ అధికారములు :- (1) ప్రాధికార సంస్థ, అట్టి రీతిలో మరియు దానిచే నిర్ధారించబడునట్టి నిబంధనలు మరియు షరతులకు లోబడి ఏవేని జాతీయ బ్యాంకు(లు) లేదా కన్సోర్షియం బ్యాంకుల నుండి రుణములను పొందవచ్చును, బాండ్లు, డిబెంచర్లు లేదా దాని అన్నీ లేదా ఏవేని కృత్యములను నిర్వర్తించుటకు అది ఉచితమని భావించునట్టి ఇతర పత్రములను జారీచేయుట ద్వారా ఏదేని మూలం నుండి ద్రవ్యమును అప్పు చేయవచ్చును.

(2) ఆంధ్రప్రదేశ్ ప్రభుత్వము ద్వారా లేదా ప్రాధికార సంస్థ తనంతట తానుగా ఏర్పాటు చేసిన ఏదేని సంస్థకు, ఆంధ్రప్రదేశ్ ప్రభుత్వము ఆమోదము పొందడానికి లోబడి, ప్రాధికార సంస్థ పూచీదారుగా ఉండును.

21. నిధి ఏర్పాటు :- (1) ప్రభుత్వముచే ప్రారంభ గ్రాంటు రూపంలో, ఆంధ్రప్రదేశ్ దేశీయ జలమార్గముల ప్రాధికార సంస్థ నిధి (ఏపీఐడబ్ల్యుఏ నిధి)గా పిలువబడు ఒక నిధి ఏర్పాటు చేయబడవలెను. ఏవేని దరిమిలా మొత్తములను ఈ క్రింది రూపములో నిధికి జమ చేయబడవలెను -

- (ఎ) 19వ పరిచ్ఛేదము క్రింద ఆంధ్రప్రదేశ్ ప్రభుత్వముచే ప్రాధికార సంస్థకు అందించిన ఏవేని గ్రాంటులు;
 - (బి) ఈ చట్టము క్రింద ప్రాధికార సంస్థచే స్వీకరించబడు అన్ని రుసుములు మరియు చార్జీలు; మరియు
 - (సి) ఆంధ్రప్రదేశ్ ప్రభుత్వముచే నిర్ణయించబడునట్టి ఇతర వనరుల నుండి, ప్రాధికార సంస్థచే స్వీకరించబడునట్టి అన్ని పైకములు;
 - (డి) ఏవేని ఇతర మధ్యంతర/తాత్కాలిక మొత్తములు.
- (2) నిధిని, ఈ క్రింది వాటిని భరించుటకు వర్తించవలెను, -
- (ఎ) ప్రాధికార సంస్థ యొక్క సభ్యులు, అధికారులు మరియు ఇతర ఉద్యోగుల వేతనములు, భత్యములు మరియు ఇతర ప్రతిమూల్యములు;

(బి) 16వ పరిచ్ఛేదము క్రింద ప్రాధికార సంస్థ తన కృత్యములను నిర్వర్తించుటకు అయిన వ్యయములను భరించుటకు; మరియు

(సి) ఈ చట్టము ద్వారా ప్రాధికారమీయబడిన లక్ష్యములపై మరియు ప్రయోజనముల నిమిత్తము అయిన ఖర్చులను

- జమచేయవలెను.

22. బడ్జెటు :- ప్రాధికార సంస్థ, రాబోవు ఆర్థిక సంవత్సరమునకు అంచనా వేయబడిన ఆదాయ మరియు వ్యయాలను తెలియజేయుచూ ప్రతి ఆర్థిక సంవత్సరమునకు తన బడ్జెటును విహితరీతిలో తయారుచేసి, ఆంధ్రప్రదేశ్ ప్రభుత్వమునకు సమర్పించవలెను.

23. నిధుల పెట్టుబడి :- ప్రాధికార సంస్థ, దాని నిధులను (ఏదేని రిజర్వు నిధితో సహా) రాష్ట్ర/కేంద్ర ప్రభుత్వ సెక్యూరిటీలలో లేదా విహితపరచబడునట్టి ఇతర రీతిలో లేదా భారత రిజర్వు బ్యాంకుచే నియంత్రించబడిన ఏదేని జాతీయ బ్యాంకు(లు)లో నిర్దాత డిపాజిట్‌గా పెట్టుబడి పెట్టవచ్చును.

24. వార్షిక నివేదిక :- ప్రాధికార సంస్థ, గత ఆర్థిక సంవత్సరపు తన కార్యకలాపముల యొక్క అన్ని లెక్కలను తెలియజేయుచు ప్రతి ఆర్థిక సంవత్సరపు వార్షిక నివేదికను అట్టి రీతిలో మరియు అట్టి సమయములో తయారుచేసి దాని ప్రతినాక దానిని ఆంధ్రప్రదేశ్ ప్రభుత్వమునకు సమర్పించవలెను.

25. లెక్కలు మరియు ఆడిటు :- ప్రాధికార సంస్థ లెక్కలు, ఆంధ్రప్రదేశ్ ముఖ్య మహాగణాధికారి (ఆడిటు)ని సంప్రదించి, విహితపరచబడునట్టి రీతిలో నిర్వహించబడవలెను మరియు ఆడిటు చేయబడవలెను మరియు ప్రాధికార సంస్థ, విహితపరచబడునట్టి తేదీకి ముందుగా ఆడిటు చేయబడిన దాని లెక్కల నకలును, దానిపై ఆడిటర్ నివేదికతో కలిపి ప్రభుత్వమునకు పంపించవలెను.

26. వార్షిక నివేదిక మరియు ఆడిటర్ల యొక్క నివేదికను ఆంధ్రప్రదేశ్ శాసనమండలి సమక్షమున ప్రవేశపెట్టుట:- ఆంధ్రప్రదేశ్ ప్రభుత్వము, వార్షిక నివేదిక మరియు ఆడిటర్ల నివేదిక తనకు అందిన తరువాత వెనువెంటనే ఆంధ్రప్రదేశ్ శాసనమండలి ప్రతి సదనము సమక్షమున ఉంచవలెను.

అధ్యాయము - VI

వివిధ విషయములు

27. ఆదేశములను జారీచేయుటకు ఆంధ్రప్రదేశ్ ప్రభుత్వము యొక్క అధికారము :- (1) ఈ చట్టము యొక్క పైన పేర్కొనబడిన నిబంధనలకు భంగము వాటిల్లకుండా ప్రాధికార సంస్థ ఈ చట్టము క్రింద తన కృత్యములను నిర్వర్తించుటలో కేంద్ర ప్రభుత్వము ఆయా సమయములందు విధానపరమైన ప్రశ్నలపై వ్రాతపూర్వకముగా ఇచ్చునట్టి ఆదేశములకు బద్ధమై ఉండవలెను:

అయితే, ప్రాధికార సంస్థ ఈ ఉప-పరిచ్ఛేదము క్రింద ఏదేని ఆదేశమును ఇచ్చుటకు పూర్వము తన ఉద్దేశములను తెలియజేయుటకు సంబంధిత వ్యక్తికి సాధ్యమైనంతవరకు తగిన అవకాశమును ఇవ్వవలెను.

(2) సమస్య విధానపరమైనదా! కాదా అనే విషయములో ఆంధ్రప్రదేశ్ ప్రభుత్వము యొక్క నిర్ణయము అంతిమమైనదై ఉండవలెను.

28. ప్రాధికార సంస్థకు భూమిని తప్పనిసరిగా సేకరించుట :- ఈ చట్టము క్రింద తన కృత్యములను నిర్వర్తించుటకు అవసరమైన భూమిని ప్రజా ప్రయోజనమునకు అవసరమైనదిగా భావించవలెను మరియు ప్రాధికార సంస్థ కొరకు అట్టి భూమిని, భూసేకరణ చట్టము, 1894 లేదా ఆయా సమయములలో చేసిన సవరణలతో సహా భూసేకరణ, పునరావాసం, పునఃస్థాపనలలో న్యాయమైన పరిహారం మరియు పారదర్శకత హక్కు చట్టము, 2013 లేదా ప్రస్తుతం అమలులో ఉన్న ఏదేని ఇతర అనుగుణమైన శాసనము క్రింద లేదా ఆంధ్రప్రదేశ్ రాష్ట్రములో అమలవుతున్న కార్యవిధానముల ప్రకారం లేదా ప్రాధికార సంస్థ యొక్క బోర్డు ద్వారా సదరు ప్రయోజనము నిమిత్తం ఏర్పాటు చేయబడిన కమిటీచే సంప్రదింపుల ద్వారా సేకరించవచ్చును. ప్రాధికార సంస్థ ఈ చట్టము క్రింద తన విధులను మరియు బాధ్యతలను నిర్వహింపవలసినందుకు అట్లు సేకరించిన భూమికి నీటి వనరు నుండి మరియు దేశీయ జలముల ఒడ్డుల నుండి ప్రవేశ సౌలభ్యమునకు పూర్తి హక్కును కలిగివుండును.

29. అధికారితా పరిధి పరిమితి :- (1) ఈ చట్టములోని నిబంధనలు, ఈ క్రింది వాటిని వినియోగించుకొనుటకు, పాటించుటకు లేదా నిర్వర్తించుటకు అవసరమైన ఏదేని అధికారితా పరిధి, కృత్యములు, అధికారములకు భంగము కలిగించరాదు.

(ఎ) భారతీయ ఓడరేవుల చట్టము, 1908 లేదా ఆంధ్రప్రదేశ్ ఓడరేవుల విధానము క్రింద ఏదేని ఓడరేవు సంరక్షకుడు లేదా ఎవరేని అధికారి లేదా ప్రాధికారి లేదా

(బి) ఏదేని భారీ ఓడరేవు ట్రస్టీల బోర్డు లేదా భారీ ఓడరేవు సంరక్షక సంస్థల చట్టము, 1963 క్రింద ఎవరేని అధికారి లేదా ప్రాధికారి లేదా అట్టి ఓడరేవు లేదా భారీ ఓడరేవు పరిధిలోకి వచ్చే దేశీయ జలమార్గము యొక్క ఏదేని భాగమునకు సంబంధించినవి (జాతీయ జలమార్గములను కలుపుకొని).

(2) ఈ చట్టము అమలు కావడానికి ముందు అవ్యవహితాపూర్వము అమలులో ఉన్న సవరించబడిన దేశీయ నౌకా చట్టము, 1917 లేదా ఏదేని ఇతర కేంద్ర చట్టము లేదా రాష్ట్ర ప్రాంతీయ చట్టము(లు) ఈ చట్టము అమలుకు భంగము కలిగించవు. అయినప్పటికీ, రాష్ట్ర లేదా ఏదేని చట్టము(లు) క్రింద విహితపరచబడిన ఏవేని నిబంధనల అమలు ప్రాధికార సంస్థచే దానికి వర్తించే మేరకు చేయబడవలెను.

(3) ప్రాధికార సంస్థ, దేశీయ జలమార్గములు, జలరవాణా మరియు జలపర్యాటకమునకు సంబంధించి తన కృత్యములు మరియు విధులకు సంబంధించిన ఏదేని విషయముపై అధికారమును వినియోగించవచ్చును లేదా తన అధికారములను ఏదేని ఇతర శాఖకు ప్రత్యాయోజనము చేయవచ్చును. ఈ చట్టము, మెరుగైన పాలన కొరకు ఇతర శాఖలకు విహితపరచు ఆంధ్రప్రదేశ్ రాష్ట్ర ప్రభుత్వ ఆదేశముల ప్రకారం అనుగుణమైన విభాగాలపై ఏదేని ఇతర చట్టములోని అన్నీ లేదా కొన్ని నిబంధనలను అధిక్రమణ చేస్తుంది.

30. ప్రవేశించుటకు అధికారము :- ఈ విషయములో చేయబడిన ఏవేని నియమములకు లోబడి ఈ విషయములో ప్రాధికార సంస్థచే సాధారణముగా లేదా ప్రత్యేకముగా ప్రాధికారమీయబడిన ఎవరేని వ్యక్తి, ఈ చట్టపు ఏవేని ప్రయోజనముల కొరకు, అట్లు చేయుట అవసరమని భావించిన ఏ సందర్భములోనైనను ఏదేని భూమి లేదా ప్రాంగణములోనికి సముచితమైన సందర్భాలలో ప్రవేశించవచ్చును, మరియు -

(ఎ) ఏదేని తనిఖీ, సర్వే, కొలత, విలువ నిర్ధారణ లేదా విచారణకు;

(బి) స్థాయిలను తీసుకొనుటకు;

(సి) భూమి క్రింది పొరలలో త్రవ్వకము లేదా బోరు వేయుటకు;

(డి) సరిహద్దులను మరియు పనుల గీతలను ఏర్పాటు చేయుట;

(ఇ) సరిహద్దు స్థాయి గుర్తులు వేయుటకు మరియు గుర్తులు వేయుట మరియు ట్రెంచ్‌లను త్రవ్వటకు; లేదా

(ఎఫ్) విహితపరచబడునట్టి విషయాలను లేదా ఇతర పనులను చేయుట;

అయితే, అనుభవదారు తన ఉద్దేశాన్ని తెలుపుతూ, కనీసం ఇరువది నాలుగు గంటల ముందుగా లిఖితపూర్వకంగా నోటీసు ఇవ్వకుండా నివాస గృహానికి అనుబంధంగా ఉన్న ఏదేని భవనము లేదా ఏదేని ఆవరణ లేదా తోటలోనికి అట్టి వ్యక్తి ప్రవేశించరాదు (దాని అనుభవదారు అనుమతి ఉన్నచో తప్ప).

31. ప్రత్యాయోజనము :- ప్రాధికార సంస్థ వ్రాతపూర్వకమైన సాధారణ లేదా ప్రత్యేక ఉత్తరువు ద్వారా, ఉత్తరువులో నిర్దిష్టపరచబడునట్టి షరతులు మరియు పరిమితులు ఏవేని ఉన్నచో, వాటికి లోబడి, అవసరమని భావించునట్టి ఈ చట్టము క్రింద తన అధికారములు మరియు కృత్యములను సిగ్గుకు ప్రత్యాయోజనము చేయవచ్చును. సిగ్గు, ప్రాధికార సంస్థ రోజువారీ కార్యకలాపములకు బాధ్యత వహించవలెను.

32. ప్రాధికార సంస్థ యొక్క ఉత్తరువులు మరియు ఇతర పత్రములను అధిప్రమాణీకరించుట :- ప్రాధికార సంస్థ యొక్క అన్ని ఉత్తరువులు మరియు నిర్ణయాలను సిగ్గు లేదా సిగ్గు ప్రాధికారమిచ్చిన ఎవరేని అధికారి చేవ్రాలుతో అధిప్రమాణీకరించవలెను.

33. ప్రాధికార సంస్థ యొక్క సభ్యులు, అధికారులు మరియు ఉద్యోగులు పబ్లిక్ సేవకులుగా ఉండుట :- ప్రాధికార సంస్థ యొక్క అందరు సభ్యులు, అధికారులు మరియు ఇతర ఉద్యోగులు, ఈ చట్టపు ఏవేని నిబంధనలను పురస్కరించుకొని పని చేయుచున్నప్పుడు లేదా పని చేయుచున్నట్లు తాత్పర్యతమగునపుడు భారత శిక్షాస్మృతి యొక్క 21వ పరిచ్ఛేదపు అర్థములోపల పబ్లిక్ సేవకులుగా పరిగణించబడవలెను.

34. సద్భావముతో తీసుకొనిన చర్యకు రక్షణ :- (1) ఈ చట్టము క్రింద లేదా అందు చేయబడిన నియమములు లేదా వినియమముల క్రింద సద్భావముతో చేసిన లేదా చేయుటకు ఉద్దేశించిన దేనికైనను ప్రభుత్వము లేదా ప్రభుత్వము యొక్క ఎవరేని అధికారి లేదా ప్రాధికార సంస్థ యొక్క ఎవరేని సభ్యుని, అధికారి లేదా ఉద్యోగిపై ఏ విధమైన దావా, అభియోగము లేదా ఇతర శాసనీక చర్యలు ఉండరాదు.

(2) ఈ చట్టము లేదా అందు చేయబడిన నియమములు లేదా వినియమముల క్రింద సద్భావముతో చేసిన లేదా చేయుటకు ఉద్దేశించిన దేనివలనైనను కలిగిన లేదా సంభవించగల నష్టమునకు ప్రాధికార సంస్థపై ఎట్టి దావా, అభియోగము లేదా ఇతర శాసనీక చర్య ఉండరాదు మరియు ముఖ్యముగా వరదలు లేదా గట్లు తెగిపోవుట మరియు పనుల వైఫల్యము వలన సంభవించిన నష్టమునకు ప్రాధికార సంస్థ బాధ్యత వహించదు.

35. ప్రాధికార సంస్థను అధిగమించుటకు ఆంధ్రప్రదేశ్ ప్రభుత్వమునకు గల అధికారము :- (1) ఆంధ్రప్రదేశ్ ప్రభుత్వము ఈ క్రింది విధముగా అభిప్రాయపడినయెడల,-

(ఎ) తీవ్ర అత్యవసర పరిస్థితుల వలన ప్రాధికార సంస్థ, ఈ చట్టము క్రింద విధించబడిన మరియు కర్తవ్యములను నిర్వర్తించలేనపుడు; లేదా

(బి) ప్రాధికార సంస్థ, ఈ చట్టము క్రింద ఆంధ్రప్రదేశ్ ప్రభుత్వముచే జారీచేయబడిన ఏదేని ఆదేశమును పాటించుటలో తరచుగా తప్పిదము చేసినయెడల లేదా ఈ చట్టము యొక్క నిబంధనల క్రింద

దానిపై లేదా దాని ద్వారా విధించబడిన కృత్యములను మరియు కర్తవ్యములను నిర్వర్తించుటలో వైఫల్యము చెందినందువలన ప్రాధికార సంస్థ యొక్క ఆర్థిక పరిస్థితి లేదా ఏదేని దేశీయ జల మార్గము యొక్క పరిపాలన క్షీణించినపుడు; లేదా

- (సి) ప్రజాహితము దృష్ట్యా అట్లు చేయుట అవసరమైన పరిస్థితులేర్పడినపుడు ఆంధ్రప్రదేశ్ ప్రభుత్వము అధికారిక గెజెటులో అధిసూచన ద్వారా, అందు నిర్దిష్టపరచబడునట్టి విధముగా ఆరు మాసములకు మించని కాలావధిపాటు ప్రాధికార సంస్థను తన స్వాధీనములోనికి తీసుకొనవచ్చును:

అయితే, ఖండము (బి)లో తెలియజేసిన కారణములపై ఈ ఉప-పరిచ్ఛేదము క్రింద అధిసూచనను జారీచేయుటకు ముందు సదరు సంస్థను తన స్వాధీనములోనికి తీసుకొను ఉద్దేశము విషయములో ఆంధ్రప్రదేశ్ ప్రభుత్వము, సంస్థ తన కారణములను తెలియజేసుకొనుటకు సబబైన అవకాశమును ఇచ్చి, ఆ విషయములో సదరు సంస్థ సమర్పించిన విశదీకరణలు మరియు ఏదైన ఆక్షేపణ ఉన్నయెడల అది వాటిని పరిశీలించవలెను.

- (2) ప్రాధికార సంస్థను అధిక్రమణముగావిస్తూ ఉప-పరిచ్ఛేదము (1) క్రింద అధిసూచన ప్రచురించబడిన మీదట, -

- (ఎ) ముఖ్య కార్యనిర్వాహణ అధికారి మినహా, సభ్యులందరూ, పదవి నుండి తొలగించిన తేదీ నుండి, పదవిని విరమించవలెను;

- (బి) ఈ చట్టపు నిబంధనల ద్వారా లేదా ప్రాధికార సంస్థ తరపున నిర్వర్తించబడునట్టి అన్ని కృత్యములు మరియు వినియోగించబడునట్టి అన్ని కర్తవ్యములు, ఉప-పరిచ్ఛేదము (3) క్రింద ప్రాధికార సంస్థ తిరిగి ఏర్పాటు చేయబడునంతవరకు, ఆంధ్రప్రదేశ్ ప్రభుత్వముచే ఆదేశించబడునట్టి వ్యక్తి లేదా వ్యక్తుల ద్వారా నిర్వర్తించబడవలెను లేదా వినియోగించబడవలెను.

- (సి) ప్రాధికార సంస్థ కలిగివున్న లేదా దానిచే నియంత్రించబడు ఆస్తి అంతయు, ఉప-పరిచ్ఛేదము (3) క్రింద ప్రాధికార సంస్థ తిరిగి ఏర్పాటు చేయబడునంతవరకు, ఆంధ్రప్రదేశ్ ప్రభుత్వమునందు నిహితముకావలెను.

- (3) ఉప-పరిచ్ఛేదము (1) క్రింద అధిసూచనలో నిర్దిష్టపరచబడిన అధిక్రమణ కాలావధి పూర్తి అయిన మీదట, ఆంధ్రప్రదేశ్ ప్రభుత్వము -

- (ఎ) ఆరు మాసములకు మించకుండా, తాను అవసరమని తలచునంత కాలావధి పాటు సదరు అధిక్రమణ కాలావధిని పొడిగించవచ్చును; లేదా

- (బి) తాజా నియామకము ద్వారా ప్రాధికార సంస్థను తిరిగి ఏర్పాటు చేయవచ్చును, మరియు అట్టి సందర్భములో ఉప-పరిచ్ఛేదము (2) యొక్క ఖండము (ఎ) క్రింద తన పదవిని ఖాళీచేసిన ఎవరేని వ్యక్తులను, నియామకము కొరకు అనర్హులుగా భావించరాదు:

అయితే, రద్దు కాలావధి ముగియటానికి ముందే ఆంధ్రప్రదేశ్ ప్రభుత్వము ఏ సమయములోనైనా, ఉప-పరిచ్ఛేదము (1) క్రింద ప్రారంభములో పేర్కొనబడినను లేదా ఈ ఉప-పరిచ్ఛేదము క్రింద పొడిగించినను.

(4) ఆంధ్రప్రదేశ్ ప్రభుత్వము, ఉప-పరిచ్ఛేదము (1) క్రింద జారీచేయబడిన అధిసూచనను, మరియు ఈ పరిచ్ఛేదము క్రింద తీసుకొనబడిన ఏదేని చర్య యొక్క పూర్తి నివేదికను మరియు అట్టి చర్య గైకొనుటకు దారితీసిన పరిస్థితుల పూర్తి వివరములను అంత త్వరగా శాసనమండలి యొక్క సమావేశమునందు ప్రవేశపెట్టుటకు శ్రద్ధవహించవలెను.

36. నియమములు చేయుటకు అధికారము :- (1) ఆంధ్రప్రదేశ్ ప్రభుత్వము అధికారిక గెజెటులో అధిసూచన ద్వారా, ఈ చట్టము యొక్క ప్రయోజనములను నేరవేర్చు నిమిత్తము నియమములను చేయవచ్చును.

(2) పైన పేర్కొనబడిన అధికారితకు భంగము వాటిల్లకుండా, అట్టి నియమములు, ఈ క్రింది అన్నీ లేదా ఏవేని విషయములకు నిబంధించవచ్చును, అవేవనగా:-

- (ఎ) 4వ పరిచ్ఛేదము క్రింద ప్రాధికార సంస్థ యొక్క సభ్యుల పదవీకాలము మరియు వారి ఇతర సేవా షరతులు;
- (బి) 6వ పరిచ్ఛేదము క్రింద చైర్మన్ యొక్క అధికారములు మరియు కృత్యములు;
- (సి) 11వ పరిచ్ఛేదపు ఉప-పరిచ్ఛేదము (1)లో పేర్కొనబడిన సలహా కమిటీకి సంబంధించిన విషయములు;
- (డి) 16వ పరిచ్ఛేదపు ఉప-పరిచ్ఛేదము (4) క్రింద విహితపరచబడవలసి ఉండునట్టి పైకము;
- (ఇ) ప్రాధికార సంస్థ 22వ పరిచ్ఛేదము క్రింద తయారు చేయవలసి ఉండునట్టి తన బడ్జెటు మరియు 24వ పరిచ్ఛేదము క్రింద తయారు చేయవలసియుండునట్టి వార్షిక నివేదిక యొక్క ప్రరూపము మరియు సమయము;
- (ఎఫ్) 23వ పరిచ్ఛేదము క్రింద ప్రాధికార సంస్థ తన నిధులను పెట్టుబడి పెట్టవలసియుండునట్టి రీతి;
- (జి) 25వ పరిచ్ఛేదము క్రింద ప్రాధికార సంస్థ తన లెక్కలను నిర్వహించవలసి ఉండునట్టియు, ఆడిటు చేయించవలసి ఉండునట్టి రీతి;
- (హెచ్) 30వ పరిచ్ఛేదము క్రింద ప్రవేశించు నిమిత్తము అధికారమును వినియోగించుటకు షరతులు మరియు నిర్బంధనలు మరియు ఆ పరిచ్ఛేదము యొక్క ఖండము (ఎఫ్)లో పేర్కొనబడిన విషయములు; మరియు
- (ఐ) నియమముల ద్వారా విహితపరచుటకు లేదా విహితపరచబడదగు ఏదేని ఇతర విషయమును గురించి నిబంధనచేయు రీతి.

37. వినియమములు చేయుటకు అధికారము :- (1) ప్రాధికార సంస్థ ఆంధ్రప్రదేశ్ ప్రభుత్వ పూర్వ ఆమోదముతో, అధికారిక గెజెటులో అధిసూచన ద్వారా ఈ చట్టపు నిబంధనలకు మరియు నియమములకు సంగతముగా ఉండునట్టియు, ఈ చట్టపు ప్రయోజనములను నెరవేర్చు నిమిత్తము సాధారణముగా వినియమములను చేయవచ్చును.

(2) ముఖ్యముగా పైన పేర్కొనబడిన అధికారము యొక్క సాధారణతకు భంగము వాటిల్లకుండా, అట్టి నియమములు ఈ క్రింది అన్నీ లేదా ఏవేని విషయములను నిబంధించవచ్చును, అవేవనగా:-

- (ఎ) ప్రాధికార సంస్థ, 3వ పరిచ్ఛేదపు ఉప-పరిచ్ఛేదము (4) క్రింద ప్రయోజనముల నిమిత్తము ఎవరేని వ్యక్తితో సంబంధమును ఏర్పరచుకొను రీతి;
- (బి) 10వ పరిచ్ఛేదము క్రింద, ప్రాధికార సంస్థ యొక్క సిఇఓ మరియు ఇతర అధికారులు మరియు ఉద్యోగుల యొక్క సేవా షరతులు మరియు నిబంధనలు;
- (సి) ప్రాధికార సంస్థ యొక్క సామాన్య మోహరుతో సీలు వేయబడదగు కాంట్రాక్టులు లేదా కాంట్రాక్టుల యొక్క తరగతి మరియు ప్రాధికార సంస్థతో కాంట్రాక్టు చేసుకొనబడదగు రీతి;
- (డి) 16వ పరిచ్ఛేదపు ఉప-పరిచ్ఛేదము (1) మరియు (2)లకు సంబంధించిన విషయములలో ఏవేని కృత్యములను నిర్వర్తించవలసి ఉండునట్టి రీతి మరియు లోబడి ఉండవలసినట్టి షరతులు;
- (ఇ) తీరప్రాంత రోడ్డు మరియు దేశీయ జలమార్గము మరియు ఇతర నీటి నిలువల నియమము;
- (ఎఫ్) మౌలికములు మరియు మౌలిక సదుపాయముల భద్రత, సామర్థ్యము, సౌలభ్యకరమైన ఉపయోగము, యాజమాన్యము మరియు నియంత్రణ;
- (జి) తీరప్రాంత మరియు దేశీయ జలమార్గము, ఇతర జలవనరుల ద్వారా తీసుకువచ్చిన సరుకుల రిసెప్షను, కూలీపని, స్టోరేజి మరియు తొలగింపు మరియు దించుటకు ముందు చెడిపోదగు లేదా అట్లు చెడిపోయినట్లుగా ఆరోపించబడునట్టి వస్తువుల బాధ్యతను తీసుకొనుటకు అనుసరించవలసిన కార్యవిధానము;
- (హెచ్) నౌకల నుండి వస్తువులు దింపుట మరియు జలయానములలోనికి సరుకు ఎక్కించుటను క్రమబద్ధము చేయుట, డాక్లు, వార్ఫ్లు, జెట్టీలు, సరుకు దింపు స్టేజీలు మొదలైన వాటిని నిర్వచించుట;
- (ఐ) దేశీయ నీటి మార్గముల టెర్మినల్స్, దేశీయ జలమార్గ/సరస్సు టెర్మినల్స్పై ఓడల లోడింగు మరియు అన్లోడింగు చేయు రీతి మరియు చేయుటకు షరతులను క్రమబద్ధం చేయుట మరియు తీరప్రాంత-కమ్-దేశీయ జలమార్గ రూట్లు మరియు సరస్సులపై ఒక ఓడ నుండి మరొక ఓడకు మార్పుటను, నియమముల పరిధి క్రింద అనుమతించదగునట్లుగా, తీరప్రాంత జోన్ యాజమాన్యం చేపట్టవలెను; మరియు
- (జె) అస్తవ్యస్తంగా ఉన్న లేదా ఇతర అవాంఛిత వ్యక్తులు మరియు ఇతర ఆక్రమణదారులను తీరప్రాంత మరియు దేశీయ జలమార్గము మరియు ఇతర నీటి నిలువల నుండి తొలగించడం;
- (కె) బాండ్లు, డిబెంచర్లు లేదా ఇతర పత్రముల జారీచేయు షరతులు మరియు నిబంధనలు;
- (ఎల్) సమావేశ కోరంతో సహా సమావేశ కార్యకలాపాల నిర్వహణకు సంబంధించి సమయము, స్థలము మరియు నియమముల కార్యపద్ధతి.

(3) ఉప-పరిచ్ఛేదము (2) యొక్క ఏవేని ఖండములు (సి) నుండి (జె) వరకు గల వాటిలో చేయబడిన ఏదేని వినియమము, వాటి ఉల్లంఘన జరిగినపుడు ఐదు వేల రూపాయల వరకు ఉండగల జరిమానాతోను, మరియు అట్టి మొదటి ఉల్లంఘన జరిగిన తరువాత, అట్టి ఉల్లంఘన కొనసాగిన ప్రతి దినమునకు ఒక వెయ్యి రూపాయల వరకు విస్తరించగల అదనపు జరిమానాతో శిక్షించబడదగి ఉండవలెను.

38. నియమములు మరియు వినియమములను ఆంధ్రప్రదేశ్ శాసనమండలి సమక్షమున ప్రవేశపెట్టవలసి ఉండుట :- ఈ చట్టము క్రింద చేయబడిన ప్రతి నియమము మరియు ప్రతి వినియమము దానిని చేసిన వెంటనే ఆంధ్రప్రదేశ్ శాసనమండలి సమావేశమునందున్నచో అందలి ప్రతి సదనము సమక్షమున ప్రవేశపెట్టవలెను, అది ఒకే సమావేశములోగాని లేదా రెండు లేదా అంతకంటే ఎక్కువ వరుస సమావేశములలో గాని చేరియుండవచ్చును, మరియు పైన పేర్కొనబడిన సమావేశము లేదా వెనువెంటనే వచ్చు సమావేశములు ముగియు లోపల నియమములో లేదా వినియమములో ఏదేని మార్పు చేయుటకు ఉభయ సదనములు అంగీకరించినచో లేదా ఆ నియమము లేదా వినియమము చేయబడరాదని అంగీకరించినచో, ఆ నియమము లేదా వినియమము అటు తరువాత మార్పు చేయబడిన తరువాత మాత్రమే అమలుకావలెను లేదా సందర్భానుసారము రద్దు కావలెను. అయినప్పటికినీ ఏదేని అట్టి మార్పు లేదా రద్దు, ఆ నియమము లేదా వినియమము క్రింద చేయబడినట్టి దేని శాసనమాన్యతకైనను భంగము వాటిల్లరాదు:

అయితే, ప్రాధికార సంస్థ సిఫారసులు చేసిన విధంగా, చట్టపు నిబంధనల అవసరము మేరకు ప్రారంభ 6 నెలల కాలావధికి లేదా పొడిగించిన కాలావధికి నిర్దిష్ట జి.ఓ. ద్వారా ఆంధ్రప్రదేశ్ ప్రభుత్వముచే అసాధారణముగా అమలుచేయబడవలెను, ఆ సమయము వరకు, ఈ చట్టములోని వివిధ పరిచ్ఛేదముల ప్రకారము నిబంధనలు అమలులో ఉండును.

39. చిక్కులు తొలగించుటకు అధికారము :- (1) ఈ చట్టపు నిబంధనలను అమలుపరచుటలో ఏదేని చిక్కు ఏర్పడినపుడు రాష్ట్ర ప్రభుత్వము అధికారిక గెజెటులో ఉత్తరువు ద్వారా సదరు చిక్కును తొలగించు నిమిత్తము అవసరమైనట్టియు, ఈ చట్టపు నిబంధనలకు అసంగతముగా లేనట్టి విధముగా తనకు తోచినట్టి నిబంధనలను చేయవచ్చును:

అయితే, ఈ చట్టము ప్రారంభమైన రెండు సంవత్సరములు ముగిసిన తరువాత, ఈ పరిచ్ఛేదము క్రింద ఏ ఉత్తరువు చేయబడరాదు.

(2) ఈ పరిచ్ఛేదము క్రింద చేయబడిన ప్రతి ఉత్తరువు, అది చేయబడిన సాధ్యమైనంత వెంటనే ఆంధ్రప్రదేశ్ శాసనమండలి యొక్క ప్రతి సదనము సమక్షమున ప్రవేశపెట్టబడవలెను.

